


ചോദ്യങ്ങളുയർത്തുന്ന സംസ്ഥാന ബജറ്റ്

സാമ്പത്തിക മുരടിപ്പും ധനകാര്യംഗത്തെ അരാജകത്വവും നടമാടുന്ന കാലത്താണ് കേരളത്തിന്റെ ബജറ്റ് ധനമന്ത്രി തോമസ് ഐസക് അവതരിച്ചത്. എന്നാൽ ധനപ്രതിസന്ധി കുറയ്ക്കാനോ അടിസ്ഥാന സൗകര്യ വികസനത്തിനോ സംസ്ഥാനത്ത് അനുഭവപ്പെടുന്ന സാമ്പത്തിക മാന്ദ്യത്തിനോ ബജറ്റിലൂടെ പരിഹാരം നിർദ്ദേശിക്കാൻ കഴിഞ്ഞിട്ടില്ല.

| ഡോ. ബി. എ. പ്രകാശ് |

ധനസ്ഥിതിയും സാമ്പത്തികനിലയും

സംസ്ഥാന സർക്കാർ രൂക്ഷമായ ധനകാര്യ പ്രതിസന്ധിയും കേരള സമ്പദ്ഘടന കടുത്ത സാമ്പത്തികമാന്ദ്യവും നേരിടുന്ന സമയത്താണ് സംസ്ഥാന ബജറ്റ് അവതരിപ്പിച്ചത്. 2016 ജൂണിൽ പ്രസിദ്ധീകരിച്ച ധനകാര്യ സംസ്ഥാന സർക്കാർ രൂക്ഷമായ ധനകാര്യ പ്രതിസന്ധിയിലാണെന്നും ഈ നിലയ്ക്കാണ് ധനസ്ഥിതി മുന്നോട്ടു പോകുന്ന തെക്കിൽ 2017-18 ൽ സംസ്ഥാനം ധനകാര്യ തകർച്ചയിലേക്കും സാമ്പത്തിക അരാജകത്വത്തിലേക്കും നീങ്ങുമെന്നും പ്രവചിച്ചിരുന്നു. ആ പ്രവചനം യാഥാർത്ഥ്യമായി. 2017 ഒക്ടോബർ മുതൽ ഡിസംബർ വരെയുള്ള മൂന്നു മാസക്കാലം ട്രഷറി പ്രവർത്തനങ്ങൾ പൊതുവിൽ സ്തംഭനാവസ്ഥയിലായിരുന്നു. ശമ്പളവും പെൻഷനും ഒഴിച്ചുള്ള ബില്ലുകൾ പാസാക്കാത്ത അവസ്ഥയിലായിരുന്നു. സർക്കാർ വകുപ്പുകൾ ട്രഷറിയിൽ നൽകിയ ചെറിയ തുകയ്ക്കുള്ള ബില്ലുകൾപോലും പാസാക്കാൻ പണമില്ലാത്ത സ്ഥിതിയിലായിരുന്നു. സംസ്ഥാന





നത്തെ 1200 തദ്ദേശ സ്വയംഭരണ സ്ഥാപനങ്ങളുടെ വാർഷിക പദ്ധതി ബില്ലുകളും മറ്റാൻ കഴിയാതെ പദ്ധതി പ്രവർത്തനങ്ങൾ സ്തംഭനാവസ്ഥയിലേക്ക് നീങ്ങി. മരാമത്ത് പണി നടത്തിയ 1400 കോടി രൂപയുടെ കൂടിശ്ശിക ലഭിക്കാതെ കരാറുകാർ പുതിയ പണികൾ ഏറ്റെടുക്കില്ലെന്ന നിലപാടിലേക്ക് നീങ്ങി. സംസ്ഥാനത്തെ സാമ്പത്തിക പ്രതിസന്ധി ഭയാനകമാണെന്നും ശമ്പളവും പെൻഷനും എത്ര നാൾ കൊടുക്കാനാകും എന്നതുപോലും സംശയത്തിലാണെന്നും ഒരു മന്ത്രി പ്രസ്താവിച്ചിരുന്നു.

2013-14 നു ശേഷം സംസ്ഥാന സമ്പദ്ഘടനയിൽ സാമ്പത്തിക മുരടിപ്പും മാന്ദ്യവും തുടർച്ചയായി അനുഭവപ്പെടുകയാണ്. കേരള സമ്പദ്ഘടനയിൽ ഏറ്റവും കൂടുതൽ സാധീനം സൃഷ്ടിച്ച ഗൾഫ് കുടിയേറ്റം, പണപ്രവാഹം എന്നിവയിൽ കഴിഞ്ഞ ചില വർഷങ്ങളായുള്ള പ്രതിസന്ധി ഒരു പ്രധാന കാരണമാണ്. ഗൾഫിലെ മലയാളികൾ വൻതോതിൽ തിരിച്ച് വരുകയും അവർ അയച്ചിരുന്ന പണത്തിൽ വലിയ ഇടിവും ഉണ്ടായിരിക്കുന്നു. കേരളത്തിലെ കൃഷി ഭൂമിയുടെ 27 ശതമാനം കൃഷി ചെയ്യുന്ന റബ്ബർ കൃഷി കഴിഞ്ഞ നാലുവർഷങ്ങളായി റബ്ബറിന്റെ വിലയിലെ വലിയ ഇടിവുമൂലം വൻ തകർച്ച നേരിടുന്നു. ഇതുമൂലം ലക്ഷക്കണക്കിന് കർഷകരും സാമ്പത്തിക ദുരിതത്തിലാണ്. സംസ്ഥാന ആഭ്യന്തര വരുമാനത്തിലെ 16 ശതമാനം വരുന്ന നിർമ്മാണ മേഖല കഴിഞ്ഞ ചില വർഷങ്ങളായി സ്തംഭനാവസ്ഥയിലാണ്. നിർമ്മാണ രംഗത്തെ ഉത്പാദനം, തൊഴിൽ, വരുമാനം എന്നിവ വൻതോതിൽ ഇടിഞ്ഞു. ഈ സാഹചര്യത്തിൽ നടപ്പിലാക്കിയ നോട്ടു നിരോധനം അതിരുകൂലമായ കറൻസി ക്ഷാമം സൃഷ്ടിക്കുകയും, സംസ്ഥാന സമ്പദ്ഘടനയെ തകർച്ചയിലേക്കും നയിച്ചു. അഞ്ചു മാസ

ത്തോളം നീണ്ടുനിന്ന നോട്ടു നിരോധനത്തിന് പിന്നാലെ നടപ്പാക്കിയ ചരക്ക് സേവന നികുതിയും സാമ്പത്തിക മാന്ദ്യം കൂടുതൽ രൂക്ഷമാക്കാനാണ് ഇടയാക്കിയത്. ഈ സാഹചര്യത്തിലാണ് കേരള ബജറ്റ് 2018 ഫെബ്രുവരി രണ്ടിന് അവതരിപ്പിച്ചത്.

ബജറ്റിലെ നയങ്ങളും നിർദ്ദേശങ്ങളും

കേരള ബജറ്റിലെ നയസമീപനം താഴെ പറയുന്നവയാണ്. ഓഫീ ചുഴലിക്കാറ്റ് വിതച്ച ദുരിതങ്ങളുടെയും സാമ്പത്തിക മുരടിപ്പ് സൃഷ്ടിക്കുന്ന അനിശ്ചിതാവസ്ഥയുടെയും മധ്യേയാണ് 2018-19 ലേക്കുള്ള സംസ്ഥാന ബജറ്റ് അവതരിപ്പിക്കുന്നതെന്ന് ധനമന്ത്രി പറയുന്നു. സമ്പൂർണ്ണ സാമൂഹ്യ സുരക്ഷ, സുസ്ഥിരത, സമഗ്ര പശ്ചാത്തല സൗകര്യ വികസനം എന്നിവയാണ് ബജറ്റിന്റെ ലക്ഷ്യങ്ങൾ. എല്ലാവർക്കും വീട്, നല്ല ഭക്ഷണം, മെച്ചപ്പെട്ട വിദ്യാഭ്യാസം, ജീവിത ശൈലി രോഗങ്ങൾക്കടക്കം സൗജന്യ ചികിത്സ, സാമൂഹ്യക്ഷേമ പെൻഷൻ എന്നിവയാണ് ഈ സമ്പൂർണ്ണ സാമൂഹ്യ സുരക്ഷാ പദ്ധതിയുടെ സുപ്രധാന കണ്ണികൾ. തീരദേശത്തിന്റെ സമഗ്രവികസനത്തിനുവേണ്ടിയുള്ള പാക്കേജിന് 2018-19ലെ ബജറ്റ് തുടക്കം കുറിയ്ക്കുന്നു. ജി.എസ്.ടി. വരുമ്പോൾ കേരളത്തിന്റെ നികുതി 20-25 ശതമാനം കണ്ട് ഉയരും എന്ന് പ്രതീക്ഷയാണ് ഉണ്ടായിരുന്നത്. എന്നാൽ പത്തു ശതമാനത്തിൽ താഴെ മാത്രമാണ് വർദ്ധിച്ചത്. നഷ്ടപരിഹാരവുമാകട്ടെ പേർക്കുമ്പോൾ പതിനാലു ശതമാനം വർദ്ധന ജി.എസ്.ടി.യിൽ ഉണ്ട്. ജി.എസ്.ടി. നടപ്പിലായതോടെ ചെക്ക്പോസ്റ്റുകൾക്ക് നിയമപ്രാബല്യമില്ലാതായി. അതോടെ ഒരു ബില്ലുമില്ലാതെ നിർബാധം ചരക്കുകൾ കേരളത്തിലേക്കൊഴുകുന്ന സ്ഥിതിയുണ്ടായി. ജി.എസ്.ടി. മാത്രമല്ല, പെട്രോളിനുമേലുള്ള വിലപന നികുതിയും രജിസ്ട്രേഷനും സ്റ്റാമ്പ് ഡ്യൂട്ടിയും മന്ദഗതിയിലാണ് വളരുന്നത്; യഥാക്രമം 18 ഉം 11 ഉം ശതമാനം വീതം. സംസ്ഥാനത്തിന്റെ മൊത്തം റവന്യൂ വരുമാന വർദ്ധന 7.7 ശതമാനം മാത്രമാണ്. അതേസമയം, പദ്ധതിയേതര ചെലവ് 21 ശതമാനം വർദ്ധിച്ചു. ഈ സാഹചര്യത്തിൽ കർശനമായ സാമ്പത്തിക അച്ചടക്കം അനിവാര്യമാണ്. ധനകമ്മി അനുവദനീയമായ മുൻ ശതമാനത്തിൽ ഒതുക്കി നിർമ്മാണ ശ്രമിക്കും. 2018-19ൽ റവന്യൂ കമ്മി 1.6 ശതമാനമായി കുറയ്ക്കാൻ ശ്രമിക്കും. ധനപ്രതിസന്ധിയും സർക്കാരിന് വികസനത്തിന് പണമില്ലാത്തതും മൂലം ബജറ്റിനു പുറത്ത് കിഫ്ബി വഴി പണം സമാഹരിച്ച് ബജറ്റിൽ ഉൾപ്പെടുത്തിയ ഏതാണ്ട് 50,000 കോടിയുടെ വികസന പദ്ധതികൾ നടപ്പിലാക്കും.

ഓഫീ ദുരന്തം നേരിട്ട തീരദേശത്തിന് 2000 കോടിയുടെ പാക്കേജ്. കിഫ്ബി നിധിയിലെ നിക്ഷേപം ഉപയോഗിച്ച് തീരദേശത്തു



കേരള !

900 കോടിയുടെ പദ്ധതികളും നടപ്പിലാക്കും. കെ.എസ്.ആർ.ടി.സിയെ മൂന്നു ലാഭകേന്ദ്രങ്ങളാക്കും. അതിനുവേണ്ടി 1000 കോടി അനുവദിച്ചു. ബാങ്കുകളുടെ കൺസോർഷ്യം 3500 കോടി വാഗ്ദാനം ചെയ്തു. പെൻഷൻ ബാധ്യത സർക്കാർ ഏറ്റെടുക്കില്ല. പകരം സഹകരണ ബാങ്കുകളുമായി ചേർന്ന് പദ്ധതി നടപ്പിലാക്കും. കൂടിശ്ശിക മാർച്ചിൽ നൽകും. പുതിയ തസ്തികകൾക്ക് നിയന്ത്രണം. വർക്ക് സ്റ്റഡി നടത്തി മാത്രമേ ഇനി പുതിയ തസ്തിക സൃഷ്ടിക്കൂ. ഇത് പ്രായോഗിക തലത്തിൽ നിയമന നിരോധനം ആകാൻ സാധ്യതയുണ്ട്. സർക്കാർ വാഹനം വാങ്ങാനും വിദേശ യാത്രയ്ക്കും ഫോൺ ഉപയോഗത്തിനും നിയന്ത്രണം ഏർപ്പെടുത്തും. സാമൂഹിക സുരക്ഷ പെൻഷൻ വാങ്ങുന്ന അനർഹർക്ക് പെൻഷൻ ഉപേക്ഷിക്കുവാൻ മാർച്ച് അവസാനം വരെ സമയം നൽകും. ഇതിനു ശേഷവും വാങ്ങിയാൽ കൂടിശ്ശിക ഉൾപ്പെടെ തിരിച്ചു പിടിക്കും. സാമൂഹ്യ സുരക്ഷ പെൻഷൻ അർഹതയില്ലാത്തവർക്ക് കോൺട്രിബ്യൂട്ടൻ പെൻഷൻ നടപ്പാക്കും. ഏപ്രിൽ മുതൽ സംസ്ഥാന ജീവനക്കാരുടെയും പെൻഷൻകാരുടെയും ശമ്പളവും പെൻഷനും ട്രഷറി സേവിങ് ബാങ്ക് അക്കൗണ്ട് വഴി വിതരണം ചെയ്യും. എല്ലാ മെഡിക്കൽ കോളേജുകളിലും അർബുദ ചികിത്സ സൗകര്യവും എല്ലാ ജില്ലാ ആശുപത്രികളിലും ഹൃദ്രോഗ ചികിത്സാ വിഭാഗവും തുടങ്ങും.

2018-19 ലെ കേരള ബജറ്റിന്റെ വലിപ്പം താഴെ പറയുന്നവയാണ്. പ്രതീക്ഷിക്കുന്ന റവന്യൂ വരവ് 1,02,801 കോടി രൂപയും റവന്യൂ ചെലവ് 1,15,661 കോടി രൂപയും റവന്യൂ കമ്മി 12,860 കോടി രൂപയുമാണ്. ഇതിൽ മൂലധന വരവും ചെലവും കൂടി ചേർത്താൽ മൊത്തം വരവും, ചെലവും ധനകമ്മിയും താഴെ പറയുന്നവയാണ്. മൊത്തം വരവ് 1,27,017 കോടിയും ചെലവ് 1,27,093 കോടിയും ധനകമ്മി 23,957 കോടി രൂപയുമാണ്. ചുരുക്കത്തിൽ ബജറ്റിൽ പ്രതീക്ഷിക്കുന്ന മൊത്തം കമ്മി അഥവാ ധനകമ്മി 23,957 കോടിയാണ്. ഈ കമ്മി പരിഹരിക്കാൻ ഇത്രയും തുക കടം എടുക്കേണ്ടി വരും.

ധനധൂർത്ത് ചെലവുകൾ അവസാനിപ്പിക്കാനും കാര്യമായ നടപടികൾ ഒന്നും ബജറ്റിൽ പ്രഖ്യാപിച്ചില്ല. ധനപ്രതിസന്ധിയ്ക്ക് ഉടൻ പരിഹാരം കാണാൻ കഴിയില്ലെന്നും, റവന്യൂ കമ്മികുറയ്ക്കാൻ അഞ്ച് വർഷമെങ്കിലും എടുക്കുമെന്നാണ് ബജറ്റ് പറയുന്നത്. ചുരുക്കത്തിൽ ധനപ്രതിസന്ധിയും ധനകാര്യ രംഗത്തെ അരാജകത്വവും തുടരുന്ന സൂചനയാണ് ബജറ്റ് നൽകുന്നത്.

പ്രധാന നികുതി നിർദ്ദേശങ്ങൾ

1. ജി.എസ്.ടി. നടപ്പിലാക്കിയതു മൂലം സൃഷ്ടിക്കപ്പെട്ട വിവിധ പ്രശ്നങ്ങൾ പരിഹരിക്കാൻ നടപടികൾ സ്വീകരിക്കും. നികുതി നിയമങ്ങളിൽ മാറ്റം ആവശ്യമായവ നടപ്പിലാക്കും.
2. 2010-ൽ ഭൂമിയുടെ ന്യായവില നിലവിൽ വന്നതിനു മുൻപുള്ള കാലത്ത് ആ വില കുറച്ച് കാണിച്ച 10 ലക്ഷം കേസുകൾ ഉണ്ട്. ഇവ തീർപ്പാക്കാൻ ഒരു പദ്ധതി നടപ്പിലാക്കും. കുറവ് മുദ്രവില 5000 രൂപവരെയുള്ള എല്ലാ കേസുകൾക്കും പൂർണ്ണ ഇളവ് നൽകി ഒഴിവാക്കും. ബാക്കിയുള്ളവ മുദ്രവിലയുടെ കുറവിന്റെ 30 ശതമാനം അടച്ചാൽ തുടർനടപടികൾ അവസാനിപ്പിക്കും.
3. കുടുംബാംഗങ്ങൾ തമ്മിൽ നടത്തുന്ന ആധാരങ്ങൾക്ക് ഏറ്റവും കുറഞ്ഞത് 1000 രൂപ അല്ലെങ്കിൽ വിലപന വിലയുടെ 0.2 ശതമാനം ഏതാണോ അധികം എന്നത് മുദ്രവിലയായി നിശ്ചയിക്കുന്നു.
4. ഭൂമിയുടെ നിലവിലെ ന്യായവില 10 ശതമാനം വർദ്ധിപ്പിക്കുന്നു.
5. ആധാര രജിസ്ട്രേഷൻ ഭൂമിയുടെ ന്യായവില പോലെ വിട്ടുകൾക്കും കെട്ടിടങ്ങൾക്കും ന്യായവില നിശ്ചയിക്കാൻ നിയമനിർമ്മാണം നടത്തുന്നതാണ്.
6. കേരള ഭൂനികുതി ഓർഡിനൻസ് 2014 പ്രകാരം വർദ്ധിപ്പിച്ച നികുതി നിരക്കുകൾ പുനഃസ്ഥാപിക്കുന്നു.
7. സർക്കാർ സേവനങ്ങൾക്കുള്ള എല്ലാ ഫീസുകളും ചാർജ്ജുകളും 5 ശതമാനം ഉയർത്തുന്നു.
8. ഒട്ടനവധി വാഹനങ്ങൾ കേരളത്തിൽ രജിസ്റ്റർ ചെയ്യാതെ പുതുച്ചേരിയിൽ വ്യാജ വിലാസത്തിൽ രജിസ്റ്റർ ചെയ്യുന്നു. (1500 ഓളം ആഡംബര വാഹനങ്ങളും, 2000 ഓളം കാരുകളും) ഇവ വാഹന നികുതി അടച്ച് ക്രമപ്പെടുത്താൻ 2018 ഏപ്രിൽ വരെ അവസരം നൽകും.
9. ഇന്ത്യൻ നിർമ്മിത വിദേശ മദ്യത്തിന്റെ വിലപന നികുതി 400 രൂപ വരെ വിലയുള്ളതിനു 200 ശതമാനമായും 400 രൂപയ്ക്ക് മുകളിൽ വിലവരുന്നതിനു 210 ശതമാനമായും പരിഷ്കരിയ്ക്കുന്നു. ബിയറിന്റെ നികുതി 100 ശതമാനമായി പരിഷ്കരിയ്ക്കുന്നു.
10. ബീവറേജസ് കോർപ്പറേഷൻ വിദേശ നിർമ്മിത മദ്യത്തിന്റെ വ്യാപാരവും വിപണനവും ഏറ്റെടുക്കുവാൻ ഉദ്ദേശിക്കുന്നു. മുകളിൽ പറഞ്ഞതും മറ്റു നികുതി നിർദ്ദേശങ്ങളും വഴി അധിക വിഭവസമാഹരണമായി 2018-19 ൽ ലക്ഷ്യമിട്ടിട്ടുള്ളത് 970 കോടി രൂപയാണ്.

ബജറ്റ് അവലോകനം

ധനപ്രതിസന്ധി പരിഹരിക്കാൻ സംസ്ഥാന സർക്കാരിന്റെ വരുമാനങ്ങൾ വർദ്ധിപ്പിക്കാനും, പല മേഖലകളിലെ ധനധൂർത്ത് ചെലവുകൾ അവസാനിപ്പിക്കാനും കാര്യമായ നടപടികൾ ഒന്നും ബജറ്റിൽ പ്രഖ്യാപിച്ചില്ല. ധനപ്രതിസന്ധിയ്ക്ക് ഉടൻ പരിഹാരം കാണാൻ കഴിയില്ലെന്നും, റവന്യൂ കമ്മി

കുറയ്ക്കാൻ അഞ്ച് വർഷമെങ്കിലും എടുക്കുമെന്നാണ് ബജറ്റ് പറയുന്നത്. ചുരുക്കത്തിൽ ധനപ്രതിസന്ധിയും ധനകാര്യ രംഗത്തെ അരാജകത്വവും തുടരുന്ന സൂചനയാണ് ബജറ്റ് നൽകുന്നത്.

കഴിഞ്ഞ മൂന്ന് ദശബ്ദ കാലത്തെ സംസ്ഥാന ധനസ്ഥിതി പരിശോധിച്ചാൽ അഞ്ച് വർഷത്തിലൊരിക്കൽ നടത്തുന്ന ശമ്പള പെൻഷൻ പരിഷ്കരണവും വർഷത്തിൽ ശരാശരി രണ്ട് ഡി.എ. വർദ്ധനവു സൃഷ്ടിക്കുന്ന അധിക ധനബാധ്യതയാണ് പ്രതിസന്ധിയുടെ മൂല കാരണം എന്ന് കാണാം. ഈ രംഗത്തെ ചെലവ് ചുരുക്കാനുള്ള നടപടികളുമില്ല.

മൂലധന നിക്ഷേപത്തിനും വികസന പദ്ധതികളുടെ നടത്തിപ്പിനും ബജറ്റ് മുന്നോട്ടു വയ്ക്കുന്നത് പരാജയപ്പെട്ട കിഫ്ബി പദ്ധതിയാണ്. ബജറ്റിലെ ഏതാണ്ട് എല്ലാ പ്രധാന പദ്ധതികളും കിഫ്ബി വഴിയാണ് നടത്താൻ ഉദ്ദേശിക്കുന്നത്. ഈ സാഹചര്യത്തിൽ

കിഫ്ബിയുടെ ഇതുവരെയുള്ള പ്രവർത്തനങ്ങൾ പരിശോധിക്കാം. അഞ്ച് വർഷം കൊണ്ട് 50,000 കോടി രൂപയുടെ വികസനം അടിസ്ഥാന സൗകര്യ വികസന മേഖലയിൽ നടപ്പാക്കാനായി പ്രഖ്യാപിച്ച കിഫ്ബിയിൽ ഇപ്പോഴുള്ളത് വെറും 4,062 കോടി രൂപ മാത്രം. ഇതുവരെ 18,938 കോടി രൂപയുടെ പദ്ധതികൾക്ക് അംഗീകാരം നൽകിയിട്ടുണ്ടെങ്കിലും പണം നൽകിത്തുടങ്ങിയത് 16 പദ്ധതികൾക്ക് മാത്രം. ഇതുവരെ പദ്ധതിക്ക് വേണ്ടി ചെലവാക്കിയത് 331 കോടി രൂപ മാത്രം. വസ്തുതകൾ ഇതായിരിക്കെ കിഫ്ബി പദ്ധതി വഴി അടിസ്ഥാന ഘടക വികസനം നേടാം എന്ന ആശയത്തിന് വലിയ പ്രസക്തിയില്ല.

സാമൂഹ്യ സുരക്ഷയാണ് ബജറ്റ് മുന്നോട്ടു വയ്ക്കുന്ന ഒരു പ്രധാന കാര്യം. ദരിദ്രജനങ്ങൾക്കും, വ്യഭാജിനർക്കും ക്ഷേമ പെൻഷൻ നൽകുന്നതിലൂടെയാണ് സാമൂഹ്യ സുരക്ഷ നൽകാൻ ലക്ഷ്യമിടുന്നത്. ജനങ്ങളുടെ മെച്ചമായ ജീവിതത്തിന് ആവശ്യമായ കുടിവെള്ള വിതരണം, വൈദ്യുതി ലഭ്യത, യാത്രാ സൗകര്യങ്ങൾ, അഴുക്ക് നിർമ്മാർജ്ജനം, ശുചിത്വപ്രവർത്തനങ്ങൾ, കൊതുക് നിവാരണം, ആശുപത്രികൾ, പൊതുജനാരോഗ്യ കേന്ദ്രങ്ങൾ തുടങ്ങിയവയ്ക്ക് കാര്യമായ പരിഗണന നൽകിയിട്ടില്ല. വേണ്ടത്ര ഭൗതിക സാഹചര്യങ്ങളും, ആരോഗ്യ പരിപാലന കാര്യങ്ങളും മറ്റും സൃഷ്ടിക്കാതെ പെൻഷൻ മാത്രം കൊടുത്ത് പ്രശ്നം പരിഹരിക്കാൻ എന്ന കാഴ്ചപ്പാട് ആരോഗ്യകരമായ ഒരു നടപടിയില്ല.

സർക്കാരിന്റെ ചില ഇനങ്ങളിലുള്ള ധന ധൂർത്ത് കുറയ്ക്കാനുള്ള നടപടികൾ ബജറ്റിലുള്ളത് സാഗതാർഹമാണ്. വാഹനം വാങ്ങുന്നതിനും ഉപയോഗിക്കുന്നതിനും



മുഖ്യധന നിക്ഷേപത്തിനും വികസന പദ്ധതികളുടെ നടത്തിപ്പിനും ബജറ്റ് മുന്നോട്ടു വയ്ക്കുന്നത് പരാജയപ്പെട്ട കിഫ്ബി പദ്ധതിയാണ്. ബജറ്റിലെ ഏതാണ് എല്ലാ പ്രധാന പദ്ധതികളും കിഫ്ബി വഴിയാണ് നടത്താൻ ഉദ്ദേശിക്കുന്നത്.

മുളള നിയന്ത്രണം, ചുരുക്കേണ്ട യാത്രാ ചെലവുകൾ, ടെലഫോൺ ചാർജ്ജുകൾ തുടങ്ങിയവ. പക്ഷേ ഇത്തരത്തിലുള്ള

ചെറിയ നടപടികൾ ഇന്ന് സർക്കാരിന്റെ വിവിധ മേഖലയിൽ നിലനിൽക്കുന്ന ധന ധൂർത്ത് ഒഴിവാക്കാൻ സഹായകരമല്ലെന്നും ചൂണ്ടിക്കാണിക്കേണ്ടിയിരിക്കുന്നു. ഗൾഫ് മടങ്ങി വരവ് സൃഷ്ടിക്കുന്ന പ്രശ്നങ്ങൾ, റബ്ബർ വിലയിടിവ് സൃഷ്ടിച്ച കാര്മുഖിക തളർച്ച, നിർമ്മാണമേഖലയിലെ സ്തംഭനാവസ്ഥ, നോട്ടു നിരോധനം സൃഷ്ടിച്ച അസംഘടിത ചെറുകിട പരമ്പരാഗത വ്യവസായങ്ങളിലെ തകർച്ച തുടങ്ങിയവയ്ക്കൊന്നും പരിഹാരം കാണാനും ബജറ്റിൽ കാര്യമായ നിർദ്ദേശങ്ങൾ ഇല്ല. ചുരുക്കത്തിൽ ധനപ്രതിസന്ധി പരിഹരിക്കാനോ, അടിസ്ഥാന ഘടക വികസനത്തിനോ, സംസ്ഥാനത്ത് അനുഭവപ്പെടുന്ന സാമ്പത്തിക മാന്ദ്യത്തിനോ പരിഹാരം നിർദ്ദേശിക്കാൻ ബജറ്റിനു കഴിഞ്ഞിട്ടില്ല. ■

ലേഖകൻ കേരള പബ്ലിക് എക്സ്പെൻഡിച്ചർ റിവ്യൂ കമ്മിറ്റി, സംസ്ഥാന ധനകാര്യ കമ്മീഷൻ എന്നിവയുടെ മുൻഅധ്യക്ഷൻ ആണ്.

സ്ത്രീകൾക്കായുള്ള ബജറ്റ് നിർദ്ദേശങ്ങൾ

- ജില്ലാ കുടുംബശ്രീ പരിശീലന കേന്ദ്രങ്ങൾ ആരംഭിക്കും.
- അയൽക്കൂട്ട വർഷം- മൈക്രോ ഫിനാൻസ് സമ്മിറ്റ്. കുടുംബശ്രീക്ക് 200 കോടി.
- കുടുംബശ്രീ വഴി 1000 ഇറച്ചിക്കോഴി യൂണിറ്റുകൾ
- ഐ.ടി. മേഖലയിൽ അടക്കം വനിതാസംരംഭക പദ്ധതികൾക്കായി 20 കോടി.
- 14 മാതൃകാ സ്ത്രീ സംരംഭക ഗ്രാമങ്ങൾ. തേജോമയ വീടുകൾ നിർമ്മിക്കാൻ മൂന്ന് കോടി രൂപ.
- 500 ചകിരിമില്ലുകൾ.
- കെ.എസ്.എഫ്.ഇ.യുമായി ചേർന്ന് കുടുംബശ്രീ ചിട്ട.
- ജില്ലാതലത്തിൽ ലീഗൽ വനിതാ ക്ലിനിക്കുകൾ.
- സ്ത്രീ സൗഹൃദഗ്രാമം പദ്ധതി ഏറ്റെടുക്കുന്ന പഞ്ചായത്തുകൾക്ക് 10 കോടി യുടെ പ്രത്യേക സഹായം.